

---

Layihənin həyata keçirilməsində əsas məqsəd ekoloji problemlərlə mübarizədə cəmiyyətin bütün təbəqələrinin iştirakını təmin etmək, real ekoloji layihələr vasitəsilə insanlar arasında maarifləndirmə işinin səmərəliliyini artırmaq və ekoloji mühitə dəyən zərəri minimuma endirmək məqsədilə tullantıların düzgün istifadəsini təşkil etməkdən ibarətdir.

Qeyd edək ki, Heydər Əliyev Fondunun vitse-prezidenti Leyla Əliyevanın rəhbərlik etdiyi İDEA İctimai Birliyinin təşəbbüsü ilə baş tutan layihə çərçivəsində 13 fevral 2014-cü il tarixindən etibarən hər gün saat 15:00-dan 18:00-a qədər Bakı şəhərində fəaliyyət göstərən "ASAN xidmət" mərkəzlərinin hər birində kütləvi aksiya keçirilir. Keçirilən aksiyada ictimaiyyət nümayəndələrinin, dövlət orqanlarının, qeyri-hökumət təşkilatlarının və özəl müəssisələrin iştirakı ilə qəbz kağız tullantılarının "ASAN xidmət" mərkəzlərində toplanılması nəzərdə tutulur.

Aksiyada iştirak etmək istəyənlər "ASAN xidmət" mərkəzlərinə müraciət etməklə istifadə olunmuş qəbz kağız və qəbz məhsullarını təhvil verə bilərlər. Təhvil verilmiş hər 50 kiloqram qəbz tullantısı qarşılığında isə 1 ağacın əkilməsi planlaşdırılır.

Təhsil Nazirliyi də "Hər qəbz bir yarpağa dəyişək" aksiyasına fəal şəkildə qoşulub. Belə ki, aksiyanın ilk günündə, fevralın 13-də 16 ümumtəhsil, 6 ilk peşə-ixtisas və 16 orta ixtisas təhsil müəssisəsi tərəfindən "ASAN xidmət" mərkəzlərinə ümumilikdə, 2500 kiloqrama yaxın tullantı qəbz təhvil verilib. Təhsil müəssisələri tərəfindən aksiyada iştirakın davam etdirilməsi nəzərdə tutulub.